

செய்தி வெளியீடு

மாண்புமிகு தமிழ்நாடு முதலமைச்சர் திரு.ச.ஜோசப் விஜய் அவர்கள்
கண்ணியமிக்க காயிதே மில்லத் அவர்களின்
131-வது பிறந்தநாளை முன்னிட்டு அவரது நினைவிடத்தில்
மலர்ப்போர்வை அணிவித்து மலர் தூவி மரியாதை செலுத்தினார்கள்.

மாண்புமிகு தமிழ்நாடு முதலமைச்சர் திரு.ச.ஜோசப் விஜய் அவர்கள், கண்ணியமிக்க காயிதே மில்லத் அவர்களின் 131-வது பிறந்தநாளை முன்னிட்டு, இன்று (5.6.2026) சென்னை, திருவல்லிக்கேணி, வாலாஜா பெரிய பள்ளிவாசல் வளாகத்தில் அமைந்துள்ள அவரது நினைவிடத்தில் மலர்ப்போர்வை அணிவித்து மலர் தூவி மரியாதை செலுத்தினார்கள்.

கண்ணியமிக்க காயிதே மில்லத் அவர்கள் 5.6.1896 அன்று திருநெல்வேலி மாவட்டத்தில் உள்ள பேட்டையில் பிறந்தார். இவரது இயற்பெயர் முகமது இஸ்மாயில் ஆகும்.

கண்ணியமிக்க காயிதே மில்லத் அவர்களின் சமுதாயப் பணியே அவர் அரசியலுக்கு வருவதற்குக் காரணமாக அமைந்தது. பொது வாழ்க்கையில் கண்ணியத்தையும், நேர்மையையும், கடமையையும் கட்டிக்காத்ததோடு தேசப்பணியையும், மார்க்கப்பணியையும் தொடர்ந்து ஆற்றினார். அண்ணல் காந்தியடிகளின் கொள்கைகளால் ஈர்க்கப்பட்டு, 1920-ஆம் ஆண்டு முதல் 16 ஆண்டு காலம் காங்கிரஸ் கட்சியின் பெருந்தலைவர்களில் ஒருவராக இருந்து நாட்டின் விடுதலைக்காகப் போராடினார். மேலும், இவர் 1945-ஆம் ஆண்டு சென்னை மாகாண முஸ்லிம் லீக் தலைவராகவும், 1948-ஆம் ஆண்டு முதல் இந்திய யூனியன் முஸ்லிம் லீக் தலைவராகவும் பணியாற்றினார்.

1946-ஆம் ஆண்டில் சென்னை மாகாண சட்டமன்ற உறுப்பினராகத் தேர்ந்தெடுக்கப்பட்டதோடு, சட்டமன்ற எதிர்க்கட்சித் தலைவராகவும், அரசியல் நிர்ணய சபை உறுப்பினராகவும் சிறப்புடன் பணியாற்றியுள்ளார். மேலும், 1952-ஆம் ஆண்டில் மாநிலங்களவை உறுப்பினராகவும், 1962-ஆம் ஆண்டு முதல் 1972-ஆம் ஆண்டு வரை மக்களவை உறுப்பினராகவும் தேர்ந்தெடுக்கப்பட்டு மக்கள் பணியாற்றியுள்ளார்.

காயிதே மில்லத் அவர்களின் எளிமையான வாழ்க்கைமுறை, நேர்மை மற்றும் சிறந்த குணத்திற்காக மக்கள் அவரை 'கண்ணியமிக்க' என்ற உயரிய அடைமொழியைச் சேர்த்து 'கண்ணியமிக்க காயிதே மில்லத்' என அழைத்தனர்.

இந்நிகழ்ச்சியில், மாண்புமிகு சட்டப்பேரவைத் தலைவர் திரு.ஜே.சி.டி. பிரபாகர், மாண்புமிகு ஊரக வளர்ச்சி மற்றும் நீர்வளத் துறை அமைச்சர் திரு.என்.ஆனந்த், மாண்புமிகு பொதுப்பணி மற்றும் விளையாட்டு மேம்பாட்டுத் துறை அமைச்சர் திரு. ஆதவ் அர்ஜுனா, மாண்புமிகு உணவு மற்றும் உணவுப் பொருள் வழங்கல் துறை அமைச்சர் திரு. ப.வெங்கடரமணன், மாண்புமிகு பள்ளிக்கல்வி, தமிழ் வளர்ச்சி, செய்தி மற்றும் விளம்பரத் துறை அமைச்சர் திரு. ராஜ்மோகன், மாண்புமிகு சிறுபான்மையினர் நலத்துறை அமைச்சர் திரு.ஏ.எம். ஷாஜகான், மாண்புமிகு தொழிலாளர் நலன் மற்றும் திறன் மேம்பாட்டுத் துறை அமைச்சர் திரு. ஜா. முகமது பர்வேஸ், மாண்புமிகு நிதி, திட்டம் மற்றும் வளர்ச்சித் துறை அமைச்சர் திரு. என். மரிய வில்சன், மாண்புமிகு கேரள மாநில தொழில் துறை அமைச்சர் திரு. பி.கே. குன்னூலிகுட்டி, இந்திய யூனியன் முஸ்லிம் லீக் தேசிய தலைவர் பேராசிரியர் கே.எம். காதர் மொகிதீன், இந்திய யூனியன் முஸ்லிம் லீக் கட்சியின் மாநில பொதுச் செயலாளர் திரு. முகமது அபுபக்கர், நாடாளுமன்ற உறுப்பினர் திரு. நவாஸ் கனி, சட்டமன்ற உறுப்பினர்கள், தமிழ் வளர்ச்சி மற்றும் செய்தித் துறை செயலாளர் திரு.வே.ராஜாராமன், இ.ஆ.ப., செய்தி மக்கள் தொடர்புத் துறை இயக்குநர் மரு.அ.அருண் தம்புராஜ், இ.ஆ.ப. மற்றும் அரசு உயர் அலுவலர்கள் கலந்து கொண்டனர்.

வெளியீடு: இயக்குநர், செய்தி மக்கள் தொடர்புத்துறை, சென்னை-9

அரசின் செய்திகளை உடனுக்குடன் தெரிந்துகொள்ள:

 tndiprnews  tndipr  tndipr  TN DIPR  www.dipr.tn.gov.in  TNDIPR, Govt.of Tamil Nadu